

Kei te tupu o mokai. E hia ake hoki nga ra ka tino pu te ruha. Ko nga tamariki ka karangatia he kaumatua, ko nga mokopuna ka tangatatia. Na reira haere me ou nunui me ou rarahi, i uhia iho nei e o tungane ki runga kia koe. Haere! Haere! Haere!

*Maringiringi ai te wai kei aku kamo e,
Ko tona hekenga tonu
Na Maui tonu aua pokapokanga e
He tini te kohao
Homai noa ra he mimira mo te waka e
E mau ai ra (Kaati i konei)
Te Toa Takitini.*

TE WAIATA A PAREIHE ME TE TANGI A PATUKAIKINO

Te waiata kia Te Wera raua ko Te Whareumu i Taanenuia-rangi.

*Kaore te po nei te kaikainunui
Ko te Wera Hauraki i konei maua.
Maaku e iri atu ki tenei awe tukituki papa
Ki tenei awe pu-mahuru, maaku anake koe ra!*
Kei runga ko Te Whareumu:— Sche mara! whakaihokia!
Whakaihokia!

Ka whakahuatia ano te waiata ra peneti:—

*Kaore te po nei te kaikainunui
Ko te Whareumu rawa i konei maua.
Maaku e iri atu ki tenei awe tukituki papa,
Ki tenei awe pu-mahuru, maaku anake koe ra!*
Te tangi a Patukaikino mo tona papa:—

*Taku whakaruru hau e, taku mana ki te rangi!
Haere ra e koro e!
Ka whakairia koe mo Pukekaihanu.
Mo Te Matau, mo Te Whitiotu e!
Hoatu ai e koe ra ko Kekeparaoa ko Toka-a-kuku
Tou hokinga mai e! ko Omakukara ko Te Rotoatara
Ka tarake te whenua na!*

*Takoto mai e koro i roto koia o Te Awapuni,
Kia whakarongo koe te haruru o te tai!
Ka tokia to kiri e te anu matao,
Nga hau tuku mai o roto koia o Heretaunga ra!*

*E Wi ma e! e kapo noa mai ra i te pu o te tonga
Tangihia mai ra e
Kia nui te tangi ki te makau e!
Tenei ra ia ka maunu te ika nei i tona rua!*